

## ፬ ሰንበት ዘክረምት ዘጊሜ

17 ሓምሌ 2003 ዓ. ም. (24 ሓምሌ 2011)

**መዝሙር:** በቀዳሚ ገብረ . . . . . ።

**ንባባት:** 2ቆሮ 9:1-ፍ፥ 2ጴጥ 3:15-ፍ፥ ግ.ሓ. 27:21-33፥ ማቴ. 24:36-ፍ።

**ምስባክ:** ዘያበቁል ሣዕሪ ለእንስሳ፥ ወሓመልማለ ለቅኔ እንለእምሕያው፥ ከም ያወጽእ እክለ እምድር። “ካብ ምድሪ ምግቢ ምእንቲ ክርከብ ፥ ንእንስሳ ዝኸውን ሣዕሪ ዘብቁል፥ ንጥቕሚ ሰብ ከአ ተኸሊ አብቆልካ” መዝ. 14:14-15።

መዝሙር: ኣብ መጀመርያ እግዚአብሔር ሰማይን ምድርን ፈጠረ ብሰንበት ንኹሉ ፈጠሩ አዕረፈ። ንኖኅ እትድሕነሉ ታቦት ግበር በሎ። ምስኻ ንዘለዓለም ኪዳን ክአቱ እየ ንምድሪ ካልአይ ጊዜ ብማይ አይኒ ከየጥፍአ። ንምድሪ ሣዕርን ጠለትን ክረምትን ሓጋይን ዘርእን ፍረን ክህባ እየ። እዚ ኸአ እየ ጸጋ እግዚአብሔር ንሱ ንዝበሎ ቃሉ አይሕሰውን እየ።

ናይ ሎሚ ሰንበት ምስማክን መዝሙርን ሓልዮት አምላኽ ንፍጡሩ ይገልጹልና። እዋናት ክረምቲ ኩሉ ፍጡር ይጥቀሙሉ እንስሳ ሰብ ኩሉ በቲ ዝወረደ ዝናብ ፍሉይ ለውጢ ኣብ ዕለታዊ ሕይወቶም የርእዩ። ናይ ተፈጥሮ ጽባቕ ናይ አምላኽ ግርማን ሓልዮትን ይገልጹልና። ኩሉ ፍጡር በቲ አምላኽ ዝሃቦ ከምስግን ይርአ። ዝናም ምልክት ጸጋ ምሕረት ዕርቂ አምላኽ ገርና ንርእዮ። ከምኡ ዘራእቲ ጽቡቕ ክኸውን እንከሎ ፍሉይ ሓጎስ ይህበና ሓረስታይ ፍሉይ ሓጎስ ኣብ ገጹ ይርኤ። ብሓጺሩ ክረምቲ ምስ አምላኽ እንሕልፎ ጊዜ እየ እንተባህለ ዝተጋነነ አይኮነን።

ናይ ሎሚ ወንጌል ብኹሉ ስንድቀት ኮና ክንጸንሕ ይነግረና። ኣብዚ እዋናት ሰባት ንብዙሕ ጊዜ ክሰናደዉ ሸበድበድ ክብሉ ንርኢ። ገለ ንመርዓ ገለ ንመገሻን ዕረፍትን ኣብ ዓዲ ኸአ ሓረስታይ ንክረምታዊ ማእቶቱ ክንየ ንርእዮ። ኩሉ ንሓደ ፍሉይ ነገር ክንየ ንርኢ። ገለ ሰባት ንትምህርቲ ንመርመራ ዝሰናደዉ፥ ገለ ኸአ ንሞት ዝሰናደዉ አለዉ። ገለኸአ ኣብ ስድርኦም ሓዲስ ሕይወት ክፈጥሩ ክሰርሑ ንርኢ። ሕይወት ኣብ መንጎ እዚ ዝመጽእን ዝኸይድን ክትሓልፍ ክትመጽእ ንርእያ።

ኣብ ጊዜ ኖኅ ኩሉ ሰብ ኣብ ነናብራኡ ይንየ እየ ነሩ። ይበልዑ ይሰትዩ። ሓዲስ ርክባት ይፈጥሩ ገለ ኸአ ዘይቅይሩ ከም ቀደሞም ዝኸዱ። ኣብ መንጎ እዞም ኩሎም ኣብ መንጎ እዚ ዕግርግር ዝመልኦ ሕብረተ ሰብ፥ ሓደ ምስ ስድርኡ ኣብ ምስራሕ መርከብ ምስ ስድርኡ ተጸሚዱ ዝነበረ ሰብ ነሩ። እታ ዝሰርሓ ዝነበረ መርከብ ከም ሓቂ እንተ ረኤና አበይ ከም እትንሳፈፍ ወላ ሓንቲ አፍልጦ አይነበርን ትእዛዝ ጥራሕ እየ ተቐቢሉ። ኣብ መጨረሻታ እቲ ሓደ ተሰናድዩ ነቲ ዝወረደ ማይ አይኒ ዝጸንሐ ንሱ ጥራሕ እየ ምኽንያቱ ንሱ ጥራሕ እየ ካብ ካልኦት ንበይኑ ነቲ ዝመጽእ ጥፍአት ሓበረታ ተዋሂቦም ዝሰናደ ዝነበረ።

### ተሰናዲኻ ምጽናሕ

ሎሚ ኣብ ዓለምና ዘፍርሕ ዘሎ ብማይ አይኒ ዝመጽእ ጥፍአት አይኮነን እንታይ ደአ ናይ ኑክሌየር ውግእ እየ። ነዚ ተሰናድዮም ኩሉ ጊዜ ዝጸንሑ እንተ አለዉ ወተሃደራትን መራሕቲ ሰራዊትን ጥራሕ እየም። ኣብ ኩለን ኑክሌይር ዝሓዛ ሃገራት አዘዘቲ ወተሃደራት ኣብ ተጠንቀቕ ነቐሖም ይሕልዉን ይከታተሉን እየም። ኣብ አመሪካ ምዕራባዊ ናይ ምኽልኻል ክፍሊ ኩሉ ጊዜ ኣብ ተጠንቀቕን ሓለዋን ክኸውን ኩሉ ጊዜ ብጽኑዕ ትእዛዝ ይቐበል። ኖኅ ካብ ጥፍአት ማይ አይኒ ክድሕን መርከብ ተጠቐሙ እንተኾነ ካብ ጥፍአት ኑክሌየር ክንድሕን ዘክእል እንጥቀም ነገር የለን። ካብቲ ዝተኮሰ ጩራ ኑክሌየር ክሕባእ ዝኸእል የለን። ክንሃድመሉ እንኸእል ቦታ የለን። ዓሚቕ መሓበኦ ክንረኽበሉ እንኸእል የለን። እንተኾነ ሓደ ነገር አሎ ነዚ ኹሉ ክልውጦ ዝኸእል ንሱ ኸአ ኣብክንዲ ናይ ወግእን ኑክሌራዊ መሳርያታት ክትሓዝ ዝጽዓር ደቂ ሰባት ኣብ ሰላም ኣብ ምዕባሌን ክነድህብ እሞ ነቲ ኣብ ውግእን ንውግእ ምኽንያት ዝኾነና ነገር ክንሓድጎ። እዚ ነቲ

ፍራሐትን ስግራትን ክንገዳግ ይሕግዝና። ሓደ እዋን ለስተር ፒየርሰን ዝተባህለ ናይ ካናዳ ጠቕላሊ ምኒስቴር ዝነበረ ናይ ኖቤል ሽልማት ክቅበል እንከሎ ኣብ ዘስምዖ መደረ ከምዚ ይብል፡ “ ንውግእ ከም ዓቢ ነገር እዋ ምሉእ ኣፍልጦ ዘሎና ገርና ንሰናዶ፡ ንሰላም ግን ከም ሓደ ስንኩል ወይ ንእሽቶይ ሓይሊ ዘይብሉ ኮና ንስርሕ” ይብል። ኣብ ሰላም ኣብ ፍቕሪ ምህናጽ እንሕልፎ ምስቲ ኣብ ጥርኣት ሰባት እንሕልፎ ክወዳደር እንከሎ ኣይወዳደርን። ሰብ ንልምዓት ንሕንፈት ክወፍር እንከሎ ጥራሕ እዩ ዕግበት ስዝምዖ።

ንመርከብ ኖሳ እንተ ርኤና ንሕና ሎሚ ከምቲ ኖሳ ዝተሓቶ ነገራት ኣይኮናን እንሕተት ዘሎና። ከምቲ ኢሳያስ ዝብሎ (2:1~5) ንኣምላኽ ክንሰምዕ እዩ ዝድለ ዘሎ።”ንሱ ፍቓዱ ክምህረና እዩ፡ ንሕና ኸኣ ኸም ፍቓዱ ኸነብር ኢና”። ንጽሑፍ ኢሳያስ እንተ ኣንበብና ወላ ሓደ እኳ ኣብዚ ዘመና ነታ ሕርይቲ መዓልቲ ኣምላኽ ኣብ ሕይወቱ ዝርእያ የለን “ንሳቶም ከኣ ኣስያፎም ንማሕረሻታት ኩናውቶምውን ንገዘሞታት ኪሠርሕዎ እዮም፡ ሕዝቢ ኣብ ሕዝቢ ሰይፊ ኣይከልዕልን እዩ፡ ደጊምስ ውግእ ኣይኪምሃሩን እዮም”። እዚ ማለት ዘሎናዮ ሕይወትን ሰባት ኣብ ልዕሊ ሰባት ዝግጽምዎ ዘለዉ መንግስታት ኣብ ልእሊ መንግስታት ዝፍጽምዎ እንተ ረኤና ትንቢት ኢሳያስ ጌና ካባን ርሒቑ ከምዘሎ ኢና እንርኢ። ኣብ ወንጌል እንተ ረኤና ኢየሱስ ከም ዝብሎ ውግእ ኣብ ሕይወት ወድሰብ ኩሉ ጊዜ ከምዘሎ እዩ ዝነግረና። ታሪኽ እንተ ረኤና እውን ነዚ ሓቂ እዩ ዝምስክር። ትያትር ውግእ ኣብ ሕይወት ደቂ ሰብ ብዝተፈላለየ መልክዑ ክቐርብ እዋ ከም ሓደ መሳጢ ነገር ኮይኑ ክቐርብ ኢና እንርእዮ። ብዛዕባ ወግእ ኣቀራርብኡ ይኹን ዘቐረቦ ይኹን ብዘየገድስ ከምኡ ዝሓለፈ ይኹን ዘሎ ኩሉ ጊዜ ፍረ ውግእ ሓደ እዩ፡ ውጽኢቱ ዕንወት እዩ። ብውግእ ዝመጽእ ጽቡቕ ነገር የለን። ኩሉ ጊዜ ንሕና ደቂ ሰብ ሳዕባን ውግእ ንርስዎ።

ነቲ ጎይታና ዝብሎ ኩሉ ጊዜ ጽን ክንብሎ ይግብኣና። ቅዱስ ኣጎስጢኒስ ናይ ሕይወቱ ምቕያር ክገልጽ እንከሎ ኣብቲ ኑዛዜ ዝብል 13 መጻሕፍቱ ከምዚ ይብል፡ ኣብቲ ዘይቅሱን ሕይወት ኣብ ዝነበረሉ እዋን ምስ ሓደ ብጻዩ ኣሊፕዩስ ዝብሃል ብሓንሳብ ብሓንሳብ ተዋሒጦም ከስተንትኑ ከለዉ ኣጎስጢኒስ ኣብ ጎረብቶም ድምጺ ሓደ ቆልዓ ዝሰምዕ ዘሎ ኮይኑ ተሰሚዕዎ። “ውሰዶ እዋ ኣንብቦ” ዝብል ቃል ሰሚዑ። ኸዑ ኣብ መልእኽታት ጳውሎስ ግንጽል እንተበለ ሮሜ 13:13 ገንጺሉ ከምዚ ዝብል ኣንቢቡ “ነቲ ጊዜ ፍለጥም ካብ ድቃስ እትበራብሩሉ እዋን በጺሑ እዩ” እናበለ ነቶም ኣብ ሮማ ዝነበሩ ክርስትያን ካብኣም ግብሪ ጸልማት ክድርብዩ፡ ኣፅዋር ብርሃን ክለብሱ፡ ብንይላን ስኽራንን ብምንዝርናን ዕብዳንን፡ ብባእስን ቅንኣትን ዘይኮነስ ከም ብምዓልቲ ብቐንዕና ክነብሩ ንጎይታ ኢየሱስ ክርስቶስ ደኣ ልበስዎ እምበር ንዊንታ ሥጋኹም ከተርውዩ ኢልኩም ኣይትሕሰቡ”ዝብል ኣንቢቡ ። ቅዱስ ጳውሎስ ዝብሎ ብልቡ ከስተንትን ጀሚሩ በዚ ኸኣ ነቲ ለቢሶም ዘለዉ ሕይወትን እምነትን ኣስተንቲኖም ክኸእሉ ይነግሮም ከምዘሎ ክርዳእ ክኢሉ። ኣጎስጢኒስ ነዚ ምስ ኣንበበ ኣብ ሕይወቱ ሓጺር ውሳኔ ወሲዱ ጥምቀት ከም ዝሓተተ ነንብብ። ሰባት ብኸፍኣት ወይ ኣብ ዘይቅኑዕ ሕይወት ምስ ነበሩ ዓለሞም ዘድልያ ነገራት ክርእዩ የጸገሞም እዩ። ንርእሶም እውን ክርእዩ ይኸብዶም እዋ ከም ዕዉራት ኮይኖም ይነብሩ። ቤተክርስቲያን ነዚ ናይ ጳውሎስ ቃል ከም መቀራረቢ ክንጥቀመሉ ትነግረና። ኢየሱስ ኣብ ዓለምና ሥጋና ምስ ለበሰ መጺኡና ሎሚ ኸኣ ብጸጋ ክመጽኣና ይደሊ። ኣብ መጨረሻታ ዓለም ከኣ ከም ፈራዲ ክመጽኣና እዩ። ምጽኣቱ ንኹሉ ጸልማት ቀንጢጥዎ ሎሚ እውን ንኹሉ ዝንጎፈና ጸልማት ክቕንጥዎ ኣብ መንጎና ኣሎ። ክርስትያን ኩሉ ጊዜ ነቑሕና ክነብር ዝክአለና ክንገብር ኣሎና። ቅ. ኣጎስጢኒስ ቀጺሉ ከምዝብሎ “ናይ ነፍስና ምድቃስ ንኣምላኽ ኣብ ምዝንጋዕ የምርሕ፡ ኩሉ ጊዜ እትነቅሕ ነፍሲ ፈጣሪኣ መን ምጳኑ ኣይትዝግዕን፡ ከምቲ ሓደ ኣብ ድቃስ ዝርከብ ወላ እውን ፀሓይ ምብራቓ እንተ ኾነ መሬት ሃርሩ እንተሎ ንሱ ግን ጌና ጸልማት እዩ ዝብል ምኽንያቱ ስለ ዘይነቐሑ ነቲ ሓዲስ ዕለት ክርኢ ኣይክእልን ከምኡ ገለ ሰባት ንክርስቶስ ዘይርእዩ ጌና ዝድቅሱ ኣለዉ” ይብል። ስለዚ ሕይወትካ ባህርኻ ኩሉ ኣብ ክርስቶስ ክነቅሕ ይግባእ፡ ኸዑ እቶም ዘይኣመንትን ደቂሶም ዘለዉን ዘንጊዖም ዘለዉን ክበራብሩ ይኸእሉ።

ምንቃሕ ክብሃል እንከሎ እምነትካ ምስ ኣምላኽ ዘሎካ ርክብ ከምቲ ሓደ እምነን ክርስትያን ዝነብሮ ክትከውን ስንዱው ምኻን እዩ። ዝነቐሑ ጸላኢ ክመጽእ ንከሎ ስለ ዝፈልጥ ብቐሊል ኣይማረኸን። ነቐሑ ዝጉግ መገዲ ኣይጋገን። ነቐሑ ዝዛረብ ብምስትውዓል ስለ ዘውጽኦ ቃላቱ

አይጋገን። አብ ምድራዊ ሕይወትና ብዝንጉዓትና ክነብር አይክኣልን እዩ። ሰባት ስለ ዝኾና ምስትውዓል ይፋተና ከመሎኹ አበሎኹ እንታይ እብልን እገብርን ኣሎኹ እናበልና ሕይወትና ክንምርምር ግቡእ እዩ።

ኢየሱስ ክርስቶስ አብ ናይ ሎሚ ወንጌል ነቲ ዳግማይ ምጽአቱ ፈሊጥና አብዚ እዋና ዘሎ ጸገማት ሓላፍነት ክንለብስ ይደልየና። እታ ሓገቲ መገዲ ንዘይተጸበናዮ ነገር ስንድዋት ክንከውን እትሕግዘና ነገር እንተላ ነዚ ሕጂ እንነብረሉ ዘሎና ጊዜ ናይ እምነት ናይ ፍቕር ጊዜ እንተገበርናዮ ጥራሕ እዩ። ነዚ እንተ ገበርና ንፈርሖ ነገር የብልናን። አብ ወንጌል ኢየሱስ ቅድሚ ሕማማቱ ምኽሪ ይህበና። ንሱ ጊዜ ከምዘይብሉ ገሩ እዩ ዝነግረና። ንእዋን ቃንዛ ስቓይ አቐዲምና ተሰናዲና ክንጸንሕ ነዚ ናይ ሎሚ ጊዜና ክመ መቀራረቢ ክንጥቀመሉ ይነግረና።

አብ ቅድሚ አምላክ ትማሊ ጽባሕ ዝብል ትርጉም የብሉን ሕጂ እዩ እቲ ዘድሊ። ሕጂ ከምሎ ኩነታተይ አብ ጸጋ አምላኽዶ ወይስ ካብኡ ወጺኤ አብ ካልእ እሕምብስ ኣሎኹ። ኢልና ሕልናና ክንሓትት ይግብአና። ሰባት ስለ ዝኾና አብ ገለ እዋን እንጉዳዞ መገዲ ግዝያዊ ዕግበት ይህበና ይኸውን እንተኾነ ነባሪ ስለ ዝይኮነ ብክፋእ ግብርና አምላኽ ከይክወለና ተጊህና ሕይወትና ሎሚ አብዚአ ሰዓት ምስ ኢየሱስ ኣሎኹ ንበል።

ንመጻኢ ዋሕስ ዘለኦ ሕይወት ክነብር እንተኾና አብዚ ሕጂ ዘሎናዮ ሕይወት ክንግደስ ኣሎና። ኩልና ነዚአ እንነብረላ ዓለም ሓላፍነታ ኣሎና። ንሕና ግዳያት ጥራሕ ኮይና ንዝወርደና ነገራት እንጽቦ አይኮናን። ገለ ነገር እንተ ዘይገበርና ንዓለም ክንወቅስ ወይ ክነማርር አይንክእልን ኣና። ሰላም ሰባት ገለ ጸግም ብስም ዘይመጽእም አይኮነን ዝርከብ። ብባዕሉ ዝኸውን ነገር ብዛዕባ ሰላም የለን። ንዓለምና ፈሊጥና ዓይንና ክርኢ የድሊ። ሎሚ ንጽቡቕን ክፋእን ዝርኢ ዓይኒ ተሳኢኑ ኣሎ። ጎይታና ኢየሱስ ኩሉ ጊዜ ንቐሓት ኮና ክነብር እሞ ነቲ ብብእዋኑ ዝንነፈና ክንወጽኦ ይሕብረና።

ሒዝናዮ ዘሎና እዋናት አብ ተስፋ አብ ፍረ ክንበጽሕ ዘዘኻኸረና ስለ ዝኾነ ኩልና አፍሪይቲ ጸጋ አምላኽ ይግብረልና ቃሉ አብ ልብና ተዘሪኡ ክዓቢ እሞ ፍረ ከፍሪ ኩልና ልብና ንኸፈተሉ። ኦ አምላኽ አብ ሕይወተይ ክረኽበካ እሞ ምላኻ ክነብር ሓግዘኒ አብ ዝወደቐኩሉ ሓጋዚኤይ ኮንካ ክትርከብ እልምነካ ኣሎኹ ንበሎ። ነዚ ኸአ ይሓግዘና።

አባ ንጉሠ ፍሥሓ